


JESUS ANG GINSAAD NGA MESIAS



Ang Matun-an Nimo sa Sini nga Leksyon

Kinaiya sang Tagna sa Biblia

Pagkamalahalon sang mga tagna

Pagkahimo sang tagna nahanungod sa Mesias

Seremonya nga nagalarawan sang palaabuton

Mga Tagna Nahanungod sa Mesias

Tawhanon kag Diosnon

Halad kag Manluluwas

Manalagna, Sacerdote, kag Hari

Kinaiya sang Tagna sa Biblia

Ang mga tagna sa Biblia mga mensahe nga ginhatag sang Dios sa Iya mga katawhan paagi sa Iya mga mensahero, ang mga manalagna. Paagi sa ila ginpahibalo sang Dios kon ano ang buot Niya nga buhaton nila kag ginpakita sa ila ang madamo nga mga butang nga mahanabo sa palaabuton.



Ginbugnaan sang Dios ang mga manalagna sa pagsulat sang mga bugna nga ginhatag Niya sa ila. Mabasahan naton ini sa Biblia. Ang ila pagpakot sang palaabuton nga mga hitabo naghimo sa Biblia nga lain sang sa sagrado nga mga sinulatan sang iban nga mga relihiyon. Ang kadamonan sining mga tagna nagkatuman na tubtob sa pinakadiutay nga detalye sini. Ang Biblia nasulatan man sang madamo nga mga tagna nga nagkalatuman sa kasaysayan sang kalibutan. Ang iban sining mga tagna nagakatuman karon. Ang iban matuman sa palaabuton.

Ang pagkamalahalon sang mga tagna


Ang katumanan sang mga tagna sa Biblia nagapahibalo sa aton nga ang Biblia matuod sa ginasing sini tungod sa iya kaugalian — amo nga ini ang Pulong sang Dios. Sin-o pa bala ang nakahibalo sang tagsa ka detalye sang palaabuton kag makalaragway kon ano gid ang pat-od nga mahanabo sa pat-od nga mga katawhan sa isa ka pat-od nga duog kag sa pat-od nga tion sa ginatos ka mga tinuig nga magaabot sa ulihi? Sa pagpamatuod nga ginbugnaan sang Dios ang Biblia ginhatagan Niya ini sang kalig-unan paagi sa pagpahayag sang Iya katuyoan sa wala

pa matabo ini kag ginhimo Niya ang tanan nga mahanabo suno sa Iya ginpamulong paagi sa Iya mga manalagna.



Ang mga tagna sa Daan nga Katipan nahanungod sa manug-abot nga Manluluwas tuman gid ka malahalon sa aton bangod sining tatlo ka kabangdanan:

1. Matakos naton ang kabuhi ni Jesus paagi sining mga tagna kag tan-awon kon Sia gid ang matuod nga ginsaad nga Manluluwas.
2. Mahangpan naton sing maayo, paagi sa mga tagna, kon sin-o si Jesus kag ngaa nga nagkari Sia. Ginapakita sa aton ang Iya binuhatan sa nagligad, karon, kag sa palaabuton.
3. Mahibaloan naton nga ginatuman sang Dios kon ano ang Iya ginsaad. Subong nga ang nahauna nga bahin sang mga tagna nahanungod kay Jesus natuman suno gid sa kon paano ginsiling ini nga matuman, amo man ang pagtuman sang mga tagna nahanungod sa palaabuton.



PALAABUTON

Buhata Ini

Pilia ang husto nga sabat.

1. Ang mga tagna sa Biblia nahanungod sa palaabuton nga mga hitabo
 -a) mga bugna nga nabaton sang mga manalagna halin sa espiritu sang mga patay.
 -b) amo ang paghibalo sang palaabuton paagi sa pagtuon sang mga bituon.
 -k) mga bugna nga ginhatag sang Dios paagi sa Iya mga manalagna.

2. *Hunahunaa:* Sa ano nga paagi magmangin malahalon para sa imo ang pagtuon sang mga tagna sa Daan nga Katipan kag ang ila katumanan kay Jesus? Ngaa?

Pagkahimo sang tagna nahanungod sa Mesias

Ginatawag naton nga tagna nahanungod sa Mesias ang mga tagna nga napatuhoy sa Manluluwas. Naghalin ini sa Hebreo nga tinaga *Messiah* nga nagakahulogan *ang Hinaplas*. Ang mga sacerdote, mga manalagna, kag mga hari ginhaplas sang lana sa pagpakita nga ang Dios nagpili sa ila kag ginpain sila para sa Iya



bulohaton. Ang magaabot nga Mesias pagahaplason sang Balaan nga Espiritu sang Dios sa pagbuhat sang Iya bulohaton. Mangin Manalagna Sia, Sacerdote, kag Hari. Ang Griego nga tinaga para sa *Mesias* amo ang Kristo. Kon nagahambal kita nahanungod kay Jesu-Kristo, ginatawag naton si Jesus nga Mesias, ang Hinaplas nga katumanan sang mga tagna nahanungod sa Mesias.

Ang saad sang Dios sang Mesias ginhatag sa Iya mga katawhan sing amat-amat sa sulod sang mga 4,000 ka tuig ukon sobra pa. Ang iban sa ila naglaragway sang bulohaton nga pagabuhaton ni Jesus diri sa duta subong nga aton Manluluwas. Ang iban napatuhoy sa Iya walay katapusan nga ginharian sa palaabuton. Ang iban sining mga tagna ginhatag sa mga mensahe nahanungod sa kahimtangan lokal apang ang kahulogan indi lamang nga napatuhoy sa ginaatubang nga palaligban kundi subong man sa magaabot nga Mesias.

Ginpahayag sang Dios ang madamo pa gid nga mga detalye samtang nagalakat ang panahon — kon sa diin Sia matawo, kon paano Sia mapatay, kon ano nga sari sang bulohaton ang buhaton Niya. Sa kamatuoran, ang iban nga mga tumoluon sang Biblia nakaisip sang 330 ka mga detalye nahanungod sa Mesias sa mga tagna sa Daan nga Katipan. Buot sang Dios nga ang tagsatagsa makakilala sang Mesias kon mag-abot na Sia.



Buhata Ini

3. Ano ang kahulogan sang *Jesu-Kristo*?
 -a) Jesus ang Mandadaug kag Hari.
 -b) Jesus ang Halad kag Manluluwas.
 -k) Jesus ang Hinaplas, ang Mesias.

4. Ano ang tatlo ka mga palangakuan nga ang mga tawo ginahaplas sang lana agud mapain sila para sa bulohaton sang Dios?


5. Paano ginhatag sang Dios ang mga tagna nahanungod sa Mesias?
 -a) Amat-amat paagi sa madamo nga manalagna sa sulod sang mga 4,000 ka tuig.
 -b) Sa isa lamang ka tion 4,000 ka tuig sa wala pa matawo is Jesus.
 -k) Amat-amat sa sulod sang 400 ka tuig sa wala pa matawo is Jesus.

6. Pila ang mga detalye nahanungod sa Mesias ang naisipan sa Daan nga Katipan?
 -a) 3
 -b) 33
 -k) 330

7. *Hinahunaa*: Daw ano ka malahalón sa imo ang mga tagna nahanungod sa Mesias?

Seremonya nga Nagalaragway sang Palaabuton

Ang mga seremonya sang pagsimba nga ginagamit sang mga katawhan sang Dios sa Daan nga Katipan nagalaragway sang palaabuton. Ang Dios nagpasad sang isa ka sistema sang mga halad subong nga larawang sang manug-abot nga Mesias nga magahatag sang Iya kabuhi sa pagluwas sang mga katawhan gikan sa ila mga sala. Ang bulohaton sang mga sacerdote isa ka laragway sang kon ano ang pagabuhaton ni Jesus subong nga isa ka himpit nga sacerdote para sa tanan nga mga katawhan.



Ang bug-os nga libro sang Mga Hebreo sa Bag-o nga Katipan nagasugid kon paano nga si Jesus nagsibo sa laragway nga ginahatag sang makahulogan nga seremonya sa Daan nga Katipan.

Sa bilog nga kalibutan karon makita naton ang mga agi sang mga seremonya nga nagalarawan sang palaabuton kag mga halad nga ginpasad sang Dios sang ang tawo nakasala. Madamo ang mga relihiyon nga sa ila pagsimba makita ining mga tanda nga nagatudlo sa kay Jesus. Ang mga katapo sining mga relihiyon dapat nga magtuon sang ila mga seremonya.

Buhata Ini

8. Ang seremonya sang mga halad kag ang pagkasacerdote sang Daan nga Katipan
 -a) malahalon nga dapat naton sundon karon.
 -b) malahalon subong nga nagalarawan sang Mesias kag sang Iya bulohaton.
 -k) indi na malahalon para sa aton karon.

9. Ano nga libro sa Bag-o nga Katipan ang nagapakita kon paano ni Jesus matuman ang mga seremonya nga nagalarawan sang pala-abuton sa Daan nga Katipan?

.....

Mga Tagna Nahanungod sa Mesias

Tawhanon kag diosnon

Makita naton ang nahaunang saad sang Mesias sa nahaunang libro sang Biblia. Ang Dios nagapatuhoy sa Iya subong nga binhi sang babayi. Matawo Sia sa isa ka babayi. Si Adan kag si Eva, ang nahaunang lalaki kag babayi, nagkasala. Si Satanas ang kaaway sang Dios, nag-haylo sa ila nga maglalis sa Dios. Nagpahamulag ini sa ila gikan sa Dios kag si Satanas ang naggahum sa ila. Apang ang Dios nagsaad nga ang Manluluwas matawo sa pagpa-kigsumpong kay Satanas kag magalutos sang iya gahum. Ang Dios nagsiling kay Satanas:

Genesis 3:15. Butangan ko sing kaawayon sa tunga mo kag sang babayi, kag sa tunga sang imo kaliwat kag sang iya kaliwat; sia magadugmok sang imo ulo, kag dugmokon mo ang iya tikod.

Sa mga siglo nga masunod, ang Dios nagsugid sa Iya mga katawhan sang dugang pa gid nga mga detalye nahanungod sa Manluluwas. Matawo Sia sa Betlehem, sa duta sang Palestina. Apang indi Sia mangin kinaandan lamang nga tawo. Wala Sia sing katapusan kag wala sing ginsugoran. Nagakabuhi na Sia nga daan apang magakari sa kalibutan agud matawo subong nga isa ka tawhanon nga lapsag kag magadaku nga mangin pangulo sang Israel. Si Miqueas nagpanagna:

Miqueas 5:2. Apang ikaw Betlehem Efrata, nga diutay nga manugpatunga sa mga linibo sang Juda, gikan sa imo magagowa sa akon ang isa nga mangin manugdumala sa Israel, nga ang iya gingikanan kutob pa sa dumaan, sa wala sing katapusan.



Sang mga 700 ka tuig nga wala pa matawo si Jesus, ang Dios nagpahayag sa manalagna nga si Isaias nga ang manug-abot nga Manluluwas mangin tawhanon kag diosnon. Matawo Sia sa isa ka ulay, nga wala sing tawhanon nga amay. Ang Dios amo ang Iya Amay. Ang isa sang Iya mga ngalan amo ang *Emmanuel* nga kon sayoron *Ang Dios kaupod naton*.

Isaias 7:14. Busa ang Ginoo gid ang magahatag sa inyo sing tanda. Yari karon, ang ulay magapanamkon kag magaanak sing lalaki kag tawgon ang iya ngalan Emmanuel.

Isaias 9:6. Kay sa aton natawo ang isa ka bata, sa aton ginhatag ang isa ka anak nga lalaki; kag ang pagbulot-an mangin sa iya abaga, kag tawgon ang iya ngalan “Makatilingala nga Manuglaygay, Dios nga Gamhanan, Amay nga Nagapadayon, Prinsipe sang Paghidait.”

Sa mga ebanghelyo ni Mateo kag ni Lukas mabasahan mo kon paano natawo si Jesus sa Betlehem nga wala sing tawhanon nga amay — anak sang ulay nga si Maria kag anak sang Dios. Tawhanon kag Diosnon, Sia si Emmanuel — ang Dios kaupod naton.



Buhata Ini

10. Ihatag ang reperensya para sa mga tagna nga nagalaragway sang Mesias. Ang iban sining mga bersikulo sang Biblia nagamit sing sobra sa isa sa sining listahan.

....a) Binhi sang babayi

....b) Dios nga Gamhanan

....k) Matawo sa Betlehem

....d) Emmanuel

....e) Prinsipe sang Paghidait

....g) Matawo sa isa ka ulay

11. Ang Daan nga Katipan kag ang Bag-o nga Katipan nagatudlo nga ang Mesias

....a) isa ka kinaandan nga tawo.


....b) diosnon apang indi tawhanon.

....k) tawhanon kag diosnon.

Halad kag Manluluwas

Ginpakita sang Dios sa pila ka mga manalagna nga ang Manluluwas magahatag sang Iya kaugalingon nga kabuhi subong nga halad para sa aton mga sala. Ang tanan nga mga hayop nga ginhalad sa Dios sang wala pa mag-abot si Jesus nagalarawan sa Iya. Ang makasala nagdala sing isa ka karnero ukon kanding sa sacerdote agud patyon kag pagasunogon sa halaran. Kon sayuron ini:

Dios, nakasala ako batok sa imo. "Ginakasubo ko kag indi ko na luyag nga buhaton ini liwat. Nahibaloan ko nga ang silot sang sala kamatayon, busa takos ako nga mapatay. Apang nagapangabay ako nga batunon mo ining halad nga tal-os sa akon kag patawara ako. Niyan magakabuhi ako para sa imo."



Daan nga Halad

Ang ika kalim-an kag tatlo nga kapitulo sang Isaias himpit nga nagalaragway kon paano mahimo sang Dios nga halad ang Manluluwas para sa aton mga sala, apang kon paano nga sa ulihi mabuhi Sia liwat kag malipay sa pagtan-aw sang mga katawhan nga naluwas bangod sang Iya kamatayon. Si Jesus nahimo nga aton halad para sa sala kag aton Manluluwas. Ang mga manalagna nagsiling kon san-o kag sa diin kag paano Sia luiban sang isa ka suod nga abyan, butang-butangan, isulod sa bilangoan, pagahukman, kadlawan, bunalan kag ilansang. Apang mabanhaw Sia liwat. Tanan ini nahanabo kay Jesus sa tagsa ka detalye, katulad sang ginsiling sang mga manalagna sa Daan nga Katipan nga mahanabo. Matun-an mo sing dugang pa gid ang nahanungod sini.



Bag-o nga Halad

Buhata Ini

12. Ano nga sari sang halad ang ginhalad ni Jesus sa pagluwas sa aton gikan sa aton mga sala?
-a) Mga karnero kag mga kanding
 -b) Ang maayo Niya nga mga buhat
 -k) Ang Iya kabuhi, napatay para sa aton

Manalagna, Sacerdote, kag Hari

Ang mga tagna sa Daan nga Katipan nagapahayag nga ang Mesias pagahaplason sang Espiritu sang Dios agud mag mangin aton Manalagna, Sacerdote, kag Hari. Subong nga Sacerdote Sia ang aton tingog sa Dios. Subong nga Hari Sia ang kamot sang Dios sa pagbulig sa aton kag sa pagtuytoy sa aton. Magabutang Sia sing talaksan agud aton pagasundon kag magapasad sang kasugoan sang Dios sa aton mga kabuhi.

Sang nagsugod si Jesus sang Iya pagpangalagad sa publiko ginbasa Niya sa mga katawhan ining tagna nahanungod sa Mesias agud mahibaloan nila kag makita nga ini natuman sa Iya.

Isaias 61:1, 2. Ang Espiritu sang Ginuong Dios yara sa akon, bangod nga ang Ginuo naghaplas sa akon sa pagwali sang maayo nga mga balita sa mga mapinauboson; ginpadala niya ako sa pagbugkos sang buong sing tagipusoon, sa pagbantala sing kahilwayan sa mga bihag, kag sa pagbukas sang bilanggoan sa mga binilanggo; sa pagbantala sang tuig nga nahamut-an sang Ginuo.

Manalagna. Si Moises isa ka daku nga manalagna pangulo sa relihiyon, kag pangulo sang mga Hudiyo sing may mga 1,400 ka tuig sa wala pa matawo si Jesus. Ang Dios naghambal sa mga katawhan paagi sa iya. Ginbaton ni Moises ang kasugoan sang Dios kag ginhatag ini sa mga katawhan. Ginhilway niya ang mga katawhan sa pagkaulipon. Kaupod sang iya pagpangalagad amo ang dalagku nga mga milagro nga nagpamatuod nga ang Dios nagpadala sa iya nga pangulo sang iya mga katawhan. Si Moises nagsiling:



Deuteronomio 18:15. Ang Ginuo nga imo Dios magabangon sa imo sing manalagna kaangay sa akon gikan sa tunga nimo, gikan sa imo mga utod.

Si Jesus kaangay ni Moises sa madamo nga mga paagi. Ang Dios naghambal paagi sa Iya. Si Jesus nagbuhat sang dalagku nga mga milagro. Ginhilway Niya ang mga katawhan gikan sa pagkaulipon sa sala. Subong nga manalagna si Jesus nagtagna sang madamo nga mga hitabo, kalakip ang: Iya kaugalingon nga kamatayon paagi sa paglansang, ang Iya pagkabanhaw pagkatapos sang tatlo ka adlaw, ang Iya pagbalik sa langit, kon ano ang pagabuhaton sang Iya mga sumolunod, ang pag-abot sang Balaan nga Espiritu, ang paglapnag sang ebanghelyo, kag ang pagkarumpag sang templo sa Jerusalem. Tanan ini natuman suno sa ginsiling ni Jesus mahanabo. Ang iban sang Iya mga ginpanagna nagakatuman karon. Kag nahibaloan naton nga ang iban pa gid sini magakalatuman.

Sacerdote. Ang Salmista nagsulat nahanungod sa Mesias:

Salmo 110:4. Nakasumpa ang Ginuo, kag ini mag-

hinulsol, Ikaw sacerdote sa gihapon suno sa paagi ni Melquisedec.

Ang mga sacerdote sa Daan nga Katipan nagapangamuyo para sa mga katawhan kag subong man nagahalad sang mga halad para sa ila mga sala. Si Jesus nagapangamuyo sing tuman para sa Iya mga sumolunod sang yari pa Sia sa duta kag nagapangamuyo para sa aton karon. Ang halad nga ginhalad Niya para sa aton mga sala amo ang Iya kaugalingon nga kabuhi. Karon makakadto kita sa Dios sa pagpangayo sa kapatawaran paagi kay Jesus nga aton Sacerdote. Sa bisan ano nga tion kita magpalapit kay Jesus sa pangamuyo, ang aton Sacerdote magapahayag sang aton mga kinahanglanon sa Dios.



Hari. Daw ano ka mandadaug nga Hari ang Mesias suno sa mga tagna sa Daan nga Katipan! Lutuson Niya si Satanas, ang kaaway sang Dios kag sang mga katawhan. Lutuson Niya ang sala, balatian, kasubo, kag bisan pa ang kamatayon. Lutuson Niya ang mga hangaway sang yawa kag magapasad sang pagdumalahan nga may himpit nga katarungan kag paghidait sa duta. Magahatag Sia sing sabbat sa tanan nga mga palaligban sang bilog nga kalibutan. Indi katingalahan nga ang mga katawhan nagapaabot sang Iya pagbalik! Ang tagna nga imo mabasahan sa Isaias 9:6 nahanungod sa Prinsipe sang Paghidait nagapadayon sa pagsiling sa bersikulo 7:



Isaias 9:7. Nahanungod sang pagdugang sang Iya pagbulot-an kag sang paghidait walay katapusan, sa trono


ni David, kag sa iya ginharian, sa pagpalig-on sini, sa pagtib-ong sini sa katarungan kag sa pagkamatarung kutob karon tubtob gid sa gihapon.

Matalupangdan mo sa mga ebanghelyo nga ang iban nga mga katawhan nagatawag kay Jesus nga *Anak ni David*. Si Jesus amo ang legal nga manunobli sang trono ni David. Ang mga sumolunod ni Jesus nakakita sa Iya mga milagro kag sa Iya pagpangalagad sang tanan nga mga kinaiya sang makatilingala nga ginharian nga pagapasaron sang Mesias. Madamo ang naluyag nga himuon Sia nga hari sadto. Apang indi pa handa si Jesus sa pagpasad sang Iya unibersal nga ginharian. Una sa tanan ginhatagan Niya kita sang mga talaksan kag mga tulu-manon para sa Iya ginharian sa aton mga tagipusoon kag mga kabuhi. Yari na kita karon sa panahon sang pag-agda sa mga katawhan sa pagbaton kay Jesus subong nga Hari sang ila kabuhi. Ginahilway Niya ang tanan nga magabaton sa Iya subong nga Hari nila gikan sa gahum sang sala kag ni Satanas.

Sa pila ka adlaw si Jesus magabalik diri sa duta sa pagpasad sang ginharian Niya nga walay katapusan. Busa, malahalon gid nga tun-an nimo ang tanan nga imo matunan nahanungod sa kon si sin-o si Jesus, kon ano ang katulad sang Iya pagdumala, kag kon ano ang imo bahin sa Iya ginharian. Ayhan naluyag ikaw nga ining pangamuyo mangin imo pangamuyo.

Pangamuyo

Jesus, buligi ako nga matun-an ang kamatuoran nahanungod sa kon sin-o Ikaw. Bulig ako nga mahatagan Ikaw sing duog sa akon kabuhi nga takos para sa Imo. Amen.



Buhata Ini

13. Daw ano kadugay ang pagkasacerdote sang Manluluwas?
.....
14. Sin-o ang manalagna nga ginpaanggiran sang Manluluwas?
.....
15. Kon magpangamuyo kita kay Jesus kag magpangayo sang kapatawaran para sa aton mga sala bangod sang Iya halad, ginakilala naton Sia nga
....a) isa ka Manalagna kaangay ni Moises.
....b) aton Sacerdote.
....k) Mandadaug kag Hari.
16. Ang titulo nga *Anak ni David* nagapatuhoy sa Mesias subong nga
....a) Manalagna
....b) Sacerdote
....k) Hari
17. *Hunahunaa*: Ngaa malahalon para sa imo ang magtuon sang tanan nga imo matun-an nahanungod sa kon si sin-o si Jesus?
18. Ipaanggid ang imo sabat sa mga sabat nga yara sa madason nga pahina kag sulati ang imo rekord sang bumolutho para sa leksyon

Leksyon 2 – Mga Sabat

Ang mga pamangkot nagakinahanglan sang 21 ka mga sabat. Halin sa 19 tubtob sa 21 nga husto nga sabat, labing maayo; 15 tubtob sa 18, maayo; halin sa 11 tubtob sa 14, kasarangan. Kon manubo sa 11 ang husto mo nga sabat, basaha liwat ang leksyon agud mahibaloan mo ini sing maayo.

1. k) mga bugna nga ginhatag sang Dios paagi sa Iya manalagna.
3. k) Jesus ang Hinaplas, ang Mesias.
4. Manalagna, sacerdote kag hari.
5. a) Amat-amat paagi sa madamo nga mga manalagna sa sulod sang mga 4,000 ka tuig.
6. k) 330
8. b) malahalon subong nga nagalarawan sang Mesias kag sang Iya bulohaton.
9. Mga Hebreo
10. a) Binhi sang babayi – Genesis 3:15
 b) Dios nga gamhanan – Isaias 9:6
 k) Matawo sa Betlehem – Miqueas 5:2
 d) Emmanuel – Isaias 7:14
 e) Prinsipe sang Paghidait – Isaias 9:6
 g) Matawo sa isa ka ulay – Isaias 7:14
11. k) tawhanon kag diosnon
12. k) Ang Iya kabuhi, napatay para sa aton.
13. Tubtob sa katubtoban
14. Moises
15. b) aton Sacerdote
16. k) Hari

Kadamuon sang husto nga sabat. Grado

Karon sulati ang imo rekord sang bumolutho para sa leksyon 2.